
Desha-Gitika

देश-गीतिका

Document Information

Text title : Desha Gitika
File name : deshagItika.itx
Category : misc, sanskritgeet, hkmeher
Location : doc_z_misc_general
Author : Harekrishna Meher meher.hk at gmail.com
Transliterated by : Harekrishna Meher
Proofread by : Harekrishna Meher
Description/comments : M̐trig̐tik̐jalih
Acknowledge-Permission: Dr. Harekrishna Meher
Latest update : November 2, 2023
Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2023

sanskritdocuments.org

देश-गीतिका



भारत-माता परम-नमस्या विजयते,
स्वतन्त्रताया रण-वीराणां
सफल-तपस्या विजयते ।
परम-नमस्या विजयते ॥ (ध्रुवम्) ॥

अम्बुधि-विधौत-सुमधुर-चरण-विलासा,
गङ्गा-सलिले सलील-सुललित-हासा ।
कुसुमारामे रसभर-सुरभि-समीरा,
तरुवर-पुञ्जे रञ्जित-मञ्जु-शरीरा ।
विहङ्ग-ताने मङ्गल-गाने
श्यामल-शस्या विजयते ।
परम-नमस्या विजयते ।

भारत-माता परम-नमस्या विजयते ॥ १ ॥

अखण्ड-भूमी मण्डित-विपुल-श्रीमा,
कुमारिकातो महती हिमगिरि-सीमा ।
वर्णिल-सुमनोमाला सौम्या प्रथिता,
भारतीयता-राष्ट्रिय-सूत्र-ग्रथिता ।
ऐक्य-विताने प्रिय-सन्ताने
वृत-वरिवस्या विजयते ।
परम-नमस्या विजयते ।

भारत-माता परम-नमस्या विजयते ॥ २ ॥

विदलित-वैरा वीर-प्रवरा धन्या,
सेना-त्रितयी विभाति जगत्यनन्या ।
यत्र पताका स्वान्ते शान्ति-विधात्री,
त्याग-सुमैत्री-समता-मोदित-गात्री ।

असौ त्रिरङ्गा प्रेम-तरङ्गा
 ससौमनस्या विजयते ।
 परम-नमस्या विजयते ।
 भारत-माता परम-नमस्या विजयते ॥ ३ ॥

सुन्दर-मन्दिर-वृन्दै-र्विशेष-वेषा,
 निसर्ग-सर्गे सराग-रङ्गोन्मेषा ।
 स्वर्ग-सौख्यदा ख्यातालेख्य-निधाना,
 महीयसीयं यशःपीयूष-पाना ।
 कर्म-साधने शर्म-वर्धने
 भुवां प्रशस्या विजयते ।
 परम-नमस्या विजयते ।
 भारत-माता परम-नमस्या विजयते ॥ ४ ॥

यत्र विचित्रा पवित्र-पूजित-वसुधा,
 सदानवद्या विद्याराधित-विबुधा ।
 विज्ञान-कला-प्रज्ञा-वैभव-भव्या,
 कलितालोका लोके मानयितव्या ।
 सुगुणाधारा संस्कृति-धारा
 विमल-यशस्या विजयते ।
 परम-नमस्या विजयते ।
 भारत-माता परम-नमस्या विजयते ॥ ५ ॥

समान-मनसां सहभावत्वं सततम्,
 संहति-मन्त्रः परमं ज्योति-र्नियतम् ।
 अनेक-मार्गा गम्याः परमस्माकम्,
 समं हि लक्ष्यं रक्ष्यं नयेन साकम् ।
 मानवताया रम्य-शतदलं
 हृदय-सरस्या विजयते ।
 परम-नमस्या विजयते ।
 भारत-माता परम-नमस्या विजयते ॥ ६ ॥

- गीत-रचना : डॉ हरेकृष्ण-मेहेरः
 ("मातृगीतिकाञ्जलिः" -काव्यतः)

Copyright Dr.Harekrishna Meher



Desha-Gitika

pdf was typeset on November 2, 2023



Please send corrections to sanskrit@cheerful.com

